



دفتر مقام معظم رہبری  
www.leader.ir

کے فقہی فتاویٰ کے اختلافی موارد / نماز / واجبات نماز / 6۔ سجدے / وہ چیزیں جن پر سجدہ کرنا صحیح ہے

## وہ چیزیں جن پر سجدہ کرنا صحیح ہے

### وہ چیزیں جن پر سجدہ کرنا صحیح ہے

مسئلہ ۲۶۵۔ سجدے کے دوران پیشانی کو ایسی چیز پر رکھے جس پر سجدہ صحیح ہو۔

مسئلہ ۲۶۶۔ سجدے میں پیشانی کو زمین یا زمین سے اگے والے پودوں پر رکھے کہ جو کھائے اور پہنے نہ جاتے ہوں مثلاً پتھر، مٹی، لکڑی، درختوں کے پتے وغیرہ۔ کھانے اور پہنے کی چیزوں پر سجدہ صحیح نہیں ہے اگرچہ زمین سے اگتی ہوں مثلاً گندم اور کپاس اور معدنیات جو زمین کے اجزا شمار نہیں ہوتیں مثلاً سونے، چاندی اور شیشہ وغیرہ۔

مسئلہ ۲۶۷۔ سنگ مرمر اور وہ پتھر جو عمارت بنانے یا اس کی زینت کے لئے استعمال کئے جاتے ہیں اسی طرح عقیق، فیروزہ اور ڈر وغیرہ پر سجدہ کرنا صحیح ہے اگرچہ احتیاط مستحب یہ ہے کہ آخری قسم (عقیق، فیروزہ اور در وغیرہ) پر سجدہ نہ کرے۔

مسئلہ ۲۶۸۔ اینٹ، مٹی کے برتن، چپسم، چونے کے پتھر اور سیمنٹ پر سجدہ کرنا صحیح ہے۔

مسئلہ ۲۶۹۔ ایسی چیزوں پر سجدہ صحیح ہے جو زمین سے اگتی ہیں اور فقط حیوانات کی خوراک ہیں مثلاً بھوسا اور گھاس۔

مسئلہ ۲۷۰۔ چائے کے سبز پتے پر سجدہ کرنا احتیاط واجب کی بنا پر صحیح نہیں ہے لیکن قہوہ کے درخت کے پتے پر کہ جو خود خوراک کے طور پر استعمال نہیں ہوتا، سجدہ صحیح ہے۔

مسئلہ ۲۷۱۔ جن پھولوں کو کھایا نہیں جاتا ان پر سجدہ صحیح ہے نیز وہ جڑی بوٹیاں جو زمین سے اگتی ہیں اور فقط دوائی کے طور پر استعمال ہوتی ہیں ان پر سجدہ صحیح ہے مثلاً ختمی اور بنفشہ کا پھول لیکن وہ جڑی بوٹیاں جو دوائی کے علاوہ طبی فوائد اور خصوصیات کی وجہ سے کھائی جاتی ہیں ان پر سجدہ صحیح نہیں ہے مثلاً خاکشیر وغیرہ

مسئلہ ۲۷۲۔ ایسی گھاس اور جڑی بوٹیاں جو بعض شہروں میں یا بعض لوگ جنہیں کھاتے ہیں لیکن دوسرے لوگ اشیائے خوردنی کے طور پر استعمال نہیں کرتے، خوردنی شمار کی جائیں گی اور ان پر سجدہ صحیح نہیں ہے۔

مسئلہ ۲۷۳۔ لکڑی اور گھاس (پٹ سن اور روٹی کے علاوہ) سے تیار شدہ کاغذ پر سجدہ صحیح ہے۔

مسئلہ ۲۷۴۔ اگر ایسی چیز نہ ہو جس پر سجدہ صحیح ہے یا سردی یا گرمی وغیرہ کی وجہ سے اس پر سجدہ کرنا ممکن نہ ہو چنانچہ روٹی یا پٹ سن سے تیار شدہ لباس یا روٹی اور پٹ سن سے تیار شدہ کوئی اور چیز ہو تو اس پر سجدہ کرے اور احتیاط واجب یہ ہے کہ جب تک روٹی اور پٹ سن سے تیار شدہ لباس ممکن ہو دوسری جنس سے تیار شدہ لباس پر سجدہ نہ کرے اور ایسی اشیاء اختیار میں نہ ہوں تو احتیاط واجب کی بنا پر ہاتھ کی پشت پر سجدہ کرے۔

مسئلہ ۲۷۵۔ جس چیز پر سجدہ کرنا ہو اگر نماز کے دوران وہ گم ہو جائے اور ایسی چیز بھی نہ ہو جس پر سجدہ کرنا صحیح ہو تو چنانچہ نماز کا وقت وسیع ہو تو نماز کو توڑ دے اور اگر وقت تنگ ہو تو گذشتہ مسئلے میں بتائی گئی ترتیب کے مطابق عمل کرے۔

مسئلہ ۲۷۶۔ جہاں تقیہ واجب ہو فرش وغیرہ پر سجدہ کرسکتا ہے اور نماز کے لئے دوسری جگہ جانا لازم نہیں ہے لیکن اگر اسی جگہ کسی زحمت کے بغیر چٹائی یا پتھر وغیرہ پر سجدہ کرسکتا ہو تو احتیاط واجب کی بنا پر ان اشیاء پر سجدہ کرے۔

مسئلہ ۲۷۷۔ اگر پہلے سجدے کے دوران سجدہ گاہ پیشانی سے چپک جائے تو دوسرے سجدے کے لئے سجدہ گاہ کو پیشانی سے جدا کرے اور اگر سجدہ گاہ کو پیشانی سے جدا نہ کرے اور اسی حالت میں دوسرے سجدے میں جائے تو اشکال ہے۔

مسئلہ ۲۷۸۔ مٹی اور زمین پر سجدہ کرنا سب سے بہترین سجدہ ہے جو خدا کے حضور خضوع و خشوع کی علامت ہے اور سجدے کے لئے کوئی بھی مٹی تربت مقدس سید الشہداء علیہ السلام کے برابر فضیلت نہیں رکھتی ہے۔

مسئلہ ۲۷۹۔ سجدے کے بعض مستحبات درج ذیل ہیں ؛

۱۔ سجدے سے پہلے اور بعد میں بدن جب ساکن ہوتو تکبیر کہے۔



دفتر مقام معظم رہبری  
www.leader.ir

۲۔ دو سجدوں کے درمیان جب بدن ساکن ہو تو کہے: اَسْتَغْفِرُ اللّٰهَ رَبِّيْ وَ اَتُوْبُ اِلَيْهِ۔

۳۔ سجدے کو طول دے اور اس میں ذکر پڑھے اور دنیوی و اخروی حاجات کے لئے دعا کرے اور صلوات پڑھے۔

۴۔ سجدے کے ذکر کو تکرار اور طاق عدد پر ختم کرے۔

۵۔ سجدے کے بعد بائیں ران پر بیٹھ جائے اور دائیں پاؤں کا اوپر والا حصہ بائیں پاؤں کے تلوے پر رکھے۔

۶۔ اگلی رکعت کے لئے کھڑے ہوتے ہوئے پڑھے: يَحْوِلُ اللّٰهُ وَ قُوَّتِهِ اَقْوَمُ وَ اَقْعَدُ

مسئلہ ۲۸۰۔ سجدے کی حالت میں قرآن پڑھنا مکروہ ہے۔

مسئلہ ۲۸۱۔ اللہ تعالیٰ کے علاوہ کسی اور کو سجدہ کرنا حرام ہے اور بعض لوگ ائمہ علیہم السلام کے مزارات کے سامنے پیشانی کو زمین پر رکھتے ہیں، اگر اللہ تعالیٰ کا شکر ادا کرنے کی نیت سے ایسا کریں تو اشکال نہیں ہے ورنہ حرام ہے۔